




4871CH06



تین سوال

6

ایک بار ایک بادشاہ کے دل میں خیال آیا کہ اگر اُسے پہلے سے ہی معلوم ہو جایا کرے کہ کسی کام کے شروع کرنے کا صحیح وقت کیا ہے، وہ کون سے مناسب لوگ ہیں جن کی رائے پر بھروسہ کیا جائے اور وہ کہ جن سے بچا جائے۔ سب سے بڑھ کر یہ کہ اگر اُسے یہ پہلے سے معلوم ہو جائے کہ وہ کون سا کام ہے جس کا کرنا سب سے زیادہ ضروری ہے تو اسے کبھی ناکامی کا منہ نہ دیکھنا پڑے۔






یہ خیال دل میں آتے ہی بادشاہ نے پوری سلطنت میں منادی کرا دی کہ وہ اُس شخص کو ایک بڑا انعام دے گا جو اُسے یہ بتا سکے کہ ہر کام کے شروع کرنے کا صحیح وقت کیا ہے؟ بہت اہم لوگ کون ہیں؟ اور سب سے زیادہ ضروری کام کیا ہے جو اُسے کرنا چاہیے۔

بادشاہ کے پاس بہت سے لوگ آئے لیکن اُن سب نے بادشاہ کے سوالات کے مختلف جوابات دیے۔ جوابات مختلف ہونے کی وجہ سے بادشاہ ان میں سے کسی سے اتفاق نہ کر سکا اور نہ اس نے کسی کو انعام دیا۔ لیکن چوں کہ وہ اپنے سوالوں کے جوابات جاننے کے لیے اب بھی فکر مند تھا، اس لیے اُس نے طے کیا کہ وہ ایک سادھو سے مشورہ کرے گا جو اپنی سوجھ بوجھ کی وجہ سے سلطنت کے کونے کونے میں مشہور تھا۔

وہ سادھو ایک جنگل میں رہتا تھا جس کے باہر کبھی نہیں گیا تھا۔ وہ عام آدمیوں کے علاوہ کسی سے نہیں ملتا تھا۔ چنانچہ بادشاہ نے معمولی کپڑے پہنے اور سادھو کی کُٹیا سے پہلے ہی وہ اپنے گھوڑے سے اتر کر اور اپنے سپاہیوں کو پیچھے چھوڑ کر سادھو سے ملنے کے لیے اکیلا چل پڑا۔





بادشاہ قریب پہنچا تو دیکھا کہ اُس وقت سادھو اپنی کُٹیا کے سامنے زمین کی کھدائی کر رہا تھا۔ بادشاہ کو دیکھتے ہی اس نے اُسے سلام کیا اور گھومتا رہا۔ سادھو بدلتا پتلا اور کمزور تھا۔ ہر بار جب وہ اپنا پھاوڑا زمین پر چلاتا، بہت تھوڑی مٹی کھود پاتا اور بُری طرح ہانپنے لگتا۔

بادشاہ اس کے پاس گیا اور کہا، ”سادھو مہاراج، ہم آپ کے پاس تین سوالوں کے جواب لینے آئے ہیں۔ ایک یہ کہ میں یہ کیسے جان سکتا ہوں کہ کام کرنے کا صحیح وقت کیا ہے؟ دوم یہ کہ وہ کون لوگ ہیں جن کی مجھے بہت ضرورت ہے تاکہ میں دوسروں کے مقابلے میں ان پر زیادہ توجہ دے سکوں؟ تیسرا یہ کہ وہ کون سے معاملات ہیں جو بہت ضروری ہیں اور جن پر مجھے فوراً توجہ کرنی چاہیے؟“

سادھو نے بادشاہ کی بات سنی لیکن کوئی جواب نہیں دیا۔ اور پھر زمین کھودنے لگا۔

”آپ تھک گئے ہیں۔“

بادشاہ نے کہا، ”مجھے پھاوڑا دیجیے، میں تھوڑی دیر آپ کا کام کروں گا۔“

”شکریہ“ سادھو نے کہا اور بادشاہ کو پھاوڑا دے کر زمین پر بیٹھ گیا۔



جب بادشاہ دو چار کھاریاں کھود چکا تو وہ ٹھہر گیا اور اس نے پھر اپنے سوال دہرائے۔ سادھو نے پھر کوئی جواب نہیں دیا۔ وہ اٹھ کھڑا ہوا اور پھاوڑے کے لیے اپنا ہاتھ بڑھاتے ہوئے کہا، ”اب آپ دم بھر آرام کریں اور مجھے تھوڑا کام کرنے دیں۔“ لیکن بادشاہ نے ان کو پھاوڑا نہیں دیا اور زمین گوڑا بنا رہا۔ ایک گھنٹہ گزرا اور دوسرا بھی۔ سورج درختوں کے پیچھے چھپنے لگا۔ بادشاہ نے آخر کار پھاوڑا زمین پر مارتے ہوئے کہا، ”عقل مند آدمی! میں آپ کے پاس اپنے سوالوں کے جواب لینے آیا تھا۔ اگر کوئی جواب نہیں دے سکتے تو کہہ دیجیے، میں اپنے گھر لوٹ جاؤں۔“

”کوئی آدمی بھاگا ہوا آ رہا ہے۔“ سادھو نے کہا، ”آؤ دیکھیں وہ کون ہے۔“

بادشاہ گھوما۔ اس نے ایک زخمی آدمی کو جنگل سے بھاگ کر آتے ہوئے دیکھا۔ آدمی اپنے ہاتھوں سے اپنا پیٹ دبائے ہوئے تھا اور اس کے ہاتھوں سے خون ٹپک رہا تھا۔ وہ درد سے کراہتا ہوا بادشاہ کے پاس پہنچا اور زمین پر گر کر بے ہوش ہو گیا۔ بادشاہ اور سادھو نے اس آدمی کے کپڑے کھولے۔ اس کے پیٹ میں ایک بڑا زخم تھا۔ بادشاہ نے جہاں تک ہو سکا اس کے زخم کو اچھی طرح دھویا۔ سادھو نے جڑی بوٹیوں سے بنی دوا کو زخم پر لگا کر پیٹی باندھ دی۔ خون کا بہنا بند ہو گیا۔ جب آدمی کو ہوش آیا تو اس نے کچھ پینے کے لیے مانگا۔ بادشاہ تازہ پانی لے کر آیا اور اسے پلایا۔ سورج ڈوب چکا





تھا اور ٹھنڈک بھی بڑھ چلی تھی اس لیے بادشاہ نے سادھو کی مدد سے زخمی کو جھوپڑے کے اندر پہنچایا اور اسے چار پائی پر لٹا دیا۔ چار پائی پر لیٹتے ہی اس آدمی نے آنکھیں بند کر لیں اور خاموش ہو گیا۔ بادشاہ بھی دن بھر کی دوڑ دھوپ اور کام کی وجہ سے اتنا تھک گیا تھا کہ وہ دبلیز پر ہی پڑ کر سو رہا۔ رات بھر اس کی آنکھ نہ کھلی۔ صبح جب اسے ہوش آیا تو اس کو بڑی دیر تک یاد نہ آیا کہ وہ کہاں ہے۔ وہ آدمی جو زخمی تھا اور چار پائی پر لیٹا ہوا اپنی چمکتی ہوئی آنکھوں سے اُسے ٹکٹی لگائے ہوئے دیکھ رہا ہے، کون ہے؟

”مجھے معاف کر دیجیے۔“ اس آدمی نے بادشاہ کو اپنی طرف دیکھتے ہوئے دیکھا تو کہا۔

”میں تم کو جانتا نہیں اور ایسی کیا بات ہے جس کے لیے میں تم کو معاف کروں۔“ بادشاہ نے کہا۔

آپ مجھے نہیں جانتے لیکن میں آپ کو جانتا ہوں۔ میں آپ کا وہ دشمن ہوں جس نے آپ سے بدلہ لینے کی قسم کھائی تھی۔ آپ نے میرے بھائی کو قتل کر دیا تھا اور اس کی جائیداد ضبط کر لی تھی۔ مجھے معلوم ہوا تھا کہ آپ سادھو سے ملنے اکیلے



گئے ہیں۔ میں نے طے کیا کہ جب آپ لوٹیں گے تو میں آپ کو راستے میں قتل کر دوں گا لیکن دن گزر گیا اور آپ نہیں لوٹے۔ اس لیے میں آپ کا پیہ لگانے کے لیے اپنی کمین گاہ سے نکل آیا۔ اسی درمیان آپ کے حفاظتی دستے کے سپاہیوں سے میری ٹڈ بھڑ ہو گئی۔ انھوں نے مجھے پہچان لیا اور زخمی کر دیا۔ میں ان سے بچ کر تو بھاگ آیا لیکن اگر آپ میرے زخم پر پیٹتی نہ باندھتے تو میں زیادہ خون نکل جانے کی وجہ سے مر جاتا۔ میں نے آپ کو قتل کرنا چاہا لیکن آپ نے میری جان بچالی۔ اب اگر میں زندہ رہا اور آپ نے میری درخواست قبول کی تو میں ساری زندگی آپ کی خدمت ایک وفادار غلام کی حیثیت سے کرتا رہوں گا۔ میں اپنے بچوں کو بھی نصیحت کر جاؤں گا کہ وہ ایسا ہی کریں۔ مجھے معاف کر دیجیے۔“

بادشاہ اپنے دشمن سے اتنی آسانی سے صلح کر کے اور اُسے دوست بنا کر بہت خوش ہوا۔ اُس نے اس کو معاف ہی نہیں کیا بلکہ اس سے کہا کہ وہ اپنے نوکروں اور شاہی طبیب کو اس کی دیکھ بھال اور علاج کے لیے بھیجے گا اور اس کی جائداد بھی اسے واپس کر دے گا۔

زخمی آدمی سے رخصت ہو کر بادشاہ دہلیز کے سامنے گیا اور ادھر ادھر سادھو کو دیکھنے لگا۔ جانے سے پہلے وہ ایک بار پھر اپنے سوالوں کے جواب حاصل کرنا چاہتا تھا۔ سادھو باہر بیٹھا ہوا ان کیاریوں میں بوائی کر رہا تھا جو ایک روز پہلے کھودی اور بنائی گئی تھیں۔

بادشاہ سادھو کے پاس پہنچا اور کہنے لگا۔

”عقل مند آدمی! میں آخری بار آپ سے اپنے سوالوں کے جواب کی درخواست کرتا ہوں۔“

”جواب تو تم پا چکے ہو۔“ سادھو نے کہا جو ابھی تک اپنی دہلی پتلی ٹانگوں پر جھکا ہوا بادشاہ کی طرف دیکھ رہا تھا۔

”کیسا جواب؟ آپ کیا کہنا چاہتے ہیں؟“

”کیا تمھاری سمجھ میں نہیں آیا؟“ سادھو نے پوچھا۔ اگر تم نے کل مجھ کمزور پر ترس کھا کر میری ان کیاریوں کو کھودا نہ ہوتا اور اپنے راستے پر چلے گئے ہوتے تو وہ آدمی تم پر حملہ کر دیتا اور تم میرے ساتھ نہ ٹھہرے رہنے پر افسوس کر رہے ہوتے۔ اس لیے وہ وقت بہت اہم تھا جب تم کیاریاں کھود رہے تھے۔ میں بھی بہت اہم تھا اور میرے ساتھ نیکی کرنا سب سے اہم کام تھا۔ بعد کو جب وہ آدمی بھاگ کر ہم لوگوں کے پاس آیا تو وہ وقت بھی بڑا اہم تھا اور تم نے اس کے لیے جو کچھ کیا وہ بھی بہت اہم کام تھا۔ اس لیے یاد رکھو کہ وقت ایک ہی بہت اہم ہے اور وہ ہے اب! یہ وقت بہت اہم ہے۔ اس لیے کہ یہی وہ وقت ہے جب ہمارے پاس طاقت ہے۔ وہ آدمی سب سے اہم ہے جس کے ساتھ تم ہو۔ کیوں کہ کسی کو نہیں معلوم کہ اس سے پھر کبھی سابقہ پڑے گا بھی یا نہیں ضروری ہے کہ ایسے انسان کے ساتھ نیکی کی جائے، اس لیے کہ انسان کو یہ زندگی اسی مقصد سے عطا ہوئی ہے۔“

— لیو ٹالسٹائی





منادی	:	اعلان
کٹیا	:	جھونپڑی
گوڑنا	:	بچ بونے کے لیے زمین کھودنا
جانداد	:	مکان، زمین، مال و اسباب
ضبط کرنا	:	سرکاری قبضے میں لے لینا
کمین گاہ	:	چھپنے کی جگہ، وہ جگہ جہاں چھپ کر دشمن پر حملہ کیا جائے
حفاظتی دستہ	:	سپاہیوں کا وہ دستہ جو حفاظت کے کام پر معمور ہو
طیب	:	حکیم، علاج کرنے والا، معالج

غور کیجیے



- ہر کام کا ایک وقت مقرر ہوتا ہے اگر وہ کام وقت پر نہ کیا جائے تو پھر ٹھیک سے انجام نہیں پاسکتا اسی لیے کہا گیا ہے کہ 'گیا وقت پھر ہاتھ نہیں آتا۔'
- اپنے مقصد کو حاصل کرنے کے لیے ہمیں سخت محنت اور لگن سے کام کرنا چاہیے۔ کسی بھی کام کو کرنے کے لیے صبر اور تحمل کی اشد ضرورت ہوتی ہے۔



سوچیے اور بتائیے



1. آپ کو تین سوالوں میں سب سے مشکل سوال کون سا لگا اور کیوں؟
2. بادشاہ نے اپنے سوالوں کے جواب حاصل کرنے کے لیے کیا طریقہ استعمال کیا؟



3. سادھو کا بادشاہ کو اپنے پاس روکنے کا سبب کیا تھا؟
4. زخمی آدمی کون تھا اور اس کی بادشاہ سے کیا دشمنی تھی؟
5. بادشاہ کو اپنے سوالوں کا اطمینان بخش جواب کب اور کس طرح ملا؟
6. اگر بادشاہ کی جگہ آپ ہوتے تو سوالوں کا حل کس طرح تلاش کرتے؟



پڑھیے، سمجھیے اور لکھیے

آپ پڑھ چکے ہیں کہ تین حرفی مادے سے مختلف نئے الفاظ بنائے جاتے ہیں۔ یہ مادہ تین حرفی یا چار حرفی ہوتا ہے۔ جیسے 'شکر' مادہ ہے، اس سے مشکور، تشکر، شکور، شاکر اور متشکر الفاظ بنتے ہیں۔ اپنے ہم جماعت ساتھیوں سے گفتگو کیجیے اور نیچے دیے الفاظ سے نئے الفاظ بنائیے: (آپ لغت کی مدد بھی لے سکتے ہیں۔)

- | | | | | |
|----------|-------|-------|-------|-------|
| i. نظر | _____ | _____ | _____ | _____ |
| ii. نظم | _____ | _____ | _____ | _____ |
| iii. کتب | _____ | _____ | _____ | _____ |
| iv. کرم | _____ | _____ | _____ | _____ |

ایسے الفاظ جو تلفظ یا املا کے لحاظ سے تو ایک جیسے ہوں، مگر معنی کے اعتبار سے مختلف ہوں 'صنعت تجنیس' کہلاتے ہیں۔ نیچے دیے گئے تجنیسی الفاظ کا استعمال کرتے ہوئے ایسے جملے بنائیے، لیکن خیال رہے دونوں کے معنی مختلف ہوں:

- | | |
|------|-------|
| مانگ | _____ |
| کل | _____ |
| خط | _____ |
| کان | _____ |
| پَر | _____ |
| بند | _____ |



● آپ جانتے ہیں کہ عام بول چال کے وہ جملے جو اپنے لفظی معنی سے ہٹ کر کچھ اور معنی ادا کرتے ہیں انہیں ضرب المثل کہتے ہیں۔ مثال کے مطابق نیچے دیے گئے جملوں کو ان سے متعلق ضرب المثل سے ملائیے:

1. مایوسی میں ذرا سی مدد بھی بہت کام دے جاتی ہے۔
 2. ایک وقت میں دو کام انجام دینا۔
 3. برائی کا نتیجہ برا اور اچھائی کا نتیجہ اچھا ہوتا ہے۔
 4. کسی شخص یا چیز کو بغیر جانے ہوئے اچھا سمجھ لینا
 5. جو چیز آنکھوں کے سامنے ہو اس کو کیا بیان کرنا
 6. ایک آفت سے نکلا تو دوسری میں پھنس گیا۔
- دور کے ڈھول سہانے
جیسا بوئے گا ویسا کاٹے گا
ڈوبتے کو تنکے کا سہارا
ایک پنتھ دو کاج
آسمان سے گرا کھجور میں اٹکا
ہاتھ کنگن کو آرسی کیا

● آپ جانتے ہیں کہ جب ایک ہی لفظ کو دو بار استعمال کیا جاتا ہے تو اس سے معنی میں شدت پیدا ہوتی ہے۔ ایسے الفاظ کو 'تکرار لفظی' کہتے ہیں۔ ذیل میں دیے ہوئے لفظوں کو جملوں میں استعمال کیجیے:

الفاظ	جملے
i. جلدی جلدی	_____
ii. موٹے موٹے	_____
iii. باغ باغ	_____
iv. اچھے اچھے	_____
v. آہستہ آہستہ	_____
vi. رفتہ رفتہ	_____

● نیچے دیے گئے جملوں میں فعل کی نشان دہی کیجیے اور اس فعل کی قسم بھی بتائیے:

i. بادشاہ سادھو سے مشورہ کرے گا۔

ii. سادھو اپنی کٹیا کے سامنے زمین کی کھدائی کر رہا تھا۔

iii. بادشاہ نے کہا کہ ”مجھے پھاوڑادو میں تمہارا کام کروں گا۔“

iv. وہ آدمی زمین پر گر کر بے ہوش ہو گیا۔

v. آپ کے حفاظتی دستوں سے میری مڈ بھیر ہو گئی۔

تلاش کیجیے



● کہانی میں آئے اس جملے پر غور کیجیے: ”وہ آدمی جو زخمی تھا اور چار پائی پر لیٹا ہوا اپنی چمکتی آنکھوں سے ٹکلی لگائے ہوئے دیکھ رہا تھا۔“ اس جملے میں لفظ ’چار پائی‘ استعمال ہوا ہے۔ چار پائی کے مترادفات ہیں چھوٹا پلنگ، کھاٹ، پلنگڑی، مسہری۔ آپ لائبریری سے رشید احمد صدیقی کا انشائیہ ’چار پائی‘ اور مشتاق احمد یوسفی کا ’چار پائی اور کلچر‘ حاصل کر کے پڑھیے۔

تخلیقی اظہار



● آپ نے کوئی کہانی ضرور پڑھی ہوگی۔ اپنی پسندیدہ کہانی کے مرکزی خیال کو بنیاد بنا کر اپنی زبان میں ایک کہانی لکھیے۔ آپ نیچے دیے گئے الفاظ کی مدد سے بھی کہانی لکھ سکتے ہیں:

جنگل کا ماحول — صبح کا وقت — سادھو کی کٹیا — ندی کا کنارہ — ہرنوں کا جھنڈ —

گھوڑے پر سوار شہزادہ — زخمی ہرن — مرہم پیٹی کرتا ہوا سادھو —



● ہم جماعت طلباء کے ساتھ مل کر اسکول کے سالانہ جلسے کے پروگرام کا منصوبہ تیار کیجیے اور اسے اسکول انتظامیہ کے سامنے پیش کیجیے۔

● تصور کیجیے کہ آپ کو اپنے علاقے کے اعلیٰ عہدیدار سے ملاقات کا موقع حاصل ہو، آپ اُن سے کون سے دس سوالات پوچھنا چاہیں گے۔ دی گئی جگہ میں لکھیے:



- i. _____
- ii. _____
- iii. _____
- iv. _____
- v. _____
- vi. _____
- vii. _____
- viii. _____
- ix. _____
- x. _____



● آج کل درخت بہت تیزی سے کاٹے جا رہے اور شہر بسائے جا رہے ہیں جس کی وجہ سے ماحول کا توازن بگڑتا اور آلودگی دن بدن بڑھتی جا رہی ہے۔ آپ آس پاس کے درختوں کی حفاظت کے لیے کون سی تدابیر اختیار کریں گے اپنے ہم جماعت ساتھیوں سے گفتگو کیجیے۔

● اپنے اسکول میں اپنے ہم جماعت ساتھیوں سے مل کر ایک کیاری بنائیے اس کی نرائی، گرائی کیجیے اور اس میں اپنے پسندیدہ پھولوں کے پودے لگا کر ان کی دیکھ بھال کیجیے۔

